



लिखु पिके गाउँपालिका

चौलाखर्क, सोलुखुम्बु

आ.व. २०७५।७६ वार्षिक नीति, कार्यक्रम तथा
बजेट बक्तव्य

२०७५ साल असार

लिखु पिके गाउँपालिकाको तेस्रो गाउँसभाका प्रमुख अतिथि,
उपस्थित सम्पूर्ण अतिथिगण,
गाउँसभाका सदस्यहरु,
सम्पूर्ण कर्मचारीहरु तथा
उपस्थित सम्पूर्ण बुबा, आमा, दाजु भाई तथा दिदीवहिनीहरु,

नेपालको संविधान, २०७२ जारी भई उक्त संविधानले व्यवस्था गरेबमोजिम देशमा संघीयता कार्यान्वयनमा आएको छ । लामो समय देखिको आम नेपाली जनताको प्रतीक्षा, दश वर्षे सशस्त्र संघर्ष, २०६२/६३ को जनआन्दोलन, मधेश आन्दोलन, दुईपटकसम्म भएको संविधानसभाको निर्वाचन पश्चात जनताका प्रतिनिधिले नै निर्माण गरेको संविधान हाल कार्यान्वयनमा रहेको छ । संविधानले सुनिश्चित गरेका प्रावधानहरुलाई अक्षरसः पालना गर्ने क्रममा ऐतिहासिक स्थानीय तहको निर्वाचन, २०७४ सम्पन्न भईसकेर सबै स्थानिय तहले निर्वाचित प्रतिनिधि पाईसकेको कुरा सर्व विविधै छ । आज हामी लिखु पिके गाउँपालिकामा स्थानीय सरकारको रुपमा रही आफ्नो नीति आफै बनाउने र आफ्नो लागि आफै शासन गर्ने लोकतन्त्रको अभ्यास स्थानीय तहमा नै गर्न पाउँदा निकै खुशी छौं । देशलाई यस स्थितिमा ल्याइपुर्याउन आफ्नो प्राण उत्सर्ग गर्ने सम्पूर्ण ज्ञात अज्ञात सहीदहरु, जनआन्दोलनका घाइतेहरु, द्वन्द्वपीडितहरु तथा देशमा गणतन्त्र तथा संघीयता स्थापना गर्न प्रत्यक्ष अप्रत्यक्ष रुपमा भुमिका खेल्ने सम्पूर्ण ज्ञात अज्ञात व्यक्तिहरुलाई स्मरण गर्न चाहन्छौं । संघीयता र स्थानीय सरकार मार्फत गाउँगाउँमा सिंहदरबार, आफ्नो गाउँ आफै बनाउँ जस्ता कार्यक्रमहरुलाई मुर्तरुप दिने जिम्मेवारी हाम्रो काँधमा आएको छ । यो हाम्रो लागि अवसर र चुनौति दुवै हो । अधिकार, स्रोत साधन, बजेट, उत्तरदायित्व र जवाफदेहिता समेत स्थानीय तहमा स्थानान्तरण भई तल्लो निकायलाई अधिकारसम्पन्न बनाउने प्रयास गरिएको छ, जुन स्वागतयोग्य छ । नेपालको संविधान, २०७२ को प्रावधान अनुसार अधिकार र स्रोत साधनसम्पन्न स्थानीय तहको गठन भएको छ । उक्त स्थानीय तह सरकारकै रुपमा रहेको र कानुनी प्रावधान अनुसार व्यवस्थापकीय, कार्यपालिकीय र न्यायिक अधिकारको प्रयोग गर्ने व्यवस्था रहेको छ । स्थानीय तहको निर्वाचन सम्पन्न भईसकेको र देशमा राजनीतिक रुपमा स्थायित्व कायम भएको, विकासका गतिविधिहरु फस्टाउने सम्भावनाहरु देखिएको, सक्रिय जनसंख्याको हिस्सा उच्च रहेको, जनतामा विकासप्रतिको तीव्र चाहना, जनप्रतिनिधिमार्फत स्थानीय तहमा नै जवाफदेहिता, पारदर्शिता, उत्तरदायित्वको अभ्यास हुने, स्थानीय तहदेखि नै लोकतन्त्रको असली अभ्यास हुन थाल्नु ग्रामीण क्षेत्र विकासका नयाँ संकेतहरु हुन् । स्थानीय

तहले आफैँ आफ्नो क्षेत्रभित्र लगाउने कर, शुल्क तथा राजश्वको दर निर्धारण गर्ने, वर्षभरी प्राप्त हुने राजश्वको अनुमान गर्ने, प्राप्त हुने अनुदान तथा अन्य स्रोतको प्रक्षेपण गर्ने, बजेट सीमा निर्धारण गर्ने, स्थानीय तहका गाउँगाउँ, बस्ती, टोल हुँदै वडा समिति र विषयगत समितिमा कार्यक्रम तथा योजनाहरुको वृहत छलफलपश्चात कार्यपालिकाले स्वीकृत गरी गाउँसभामा आज पेश हुन आएको लिखु पिके गाउँपालिकाको दोस्रो वर्षको वार्षिक नीति तथा कार्यक्रम साथै बजेट घोषणा गर्न पाउँदा म निकै हर्षित एवम् गौरवान्वित छु ।

उपस्थित सम्पूर्ण महानुभावहरु,

अब म यस लिखु पिके गाउँपालिकाको नीति तथा कार्यक्रम प्रस्तुत गर्ने अनुमति चाहन्छु ।

१. लामो देखि रिक्त स्थानीय तहको निर्वाचन भई जनप्रतिनिधि विहीन अवस्थाको अन्त्य भएको छ । अबका दिनमा लिखु पिके गाउँपालिकाको स्थानीय सरकारले विकट भौगोलिक अवस्थितिमा रहेको यस गाउँपालिकामा सर्वसाधारण जनताले प्रत्यक्ष अनुभूत गर्ने खालका योजना तर्जुमा गर्ने, स्थानीय जनतालाई योजना तर्जुमा साथै कार्यान्वयनमा प्रत्यक्ष सहभागी गराउने, मागमा आधारित यस क्षेत्रको माटो सुहाउँदो कार्यक्रम तथा विकास गतिविधिहरु सञ्चालन गरी यस क्षेत्रका जनताको आर्थिक सम्वृद्धि कायम गर्ने प्रमुख नीति लिईएको छ ।

२. **पुनर्निर्माण** : २०७२ साल वैशाख १२ गतेको महाभुकम्पबाट यस गाउँपालिकामा थुप्रै घरहरु पूर्ण क्षति भएकोले र हाल सम्म पनि क्षति ग्रस्त घरहरु पुनर्निर्माण भई नसकेको हुदा भुकम्प प्रवाहित लाभग्राही र सो संग सम्बन्धीत निकायहरु विच लिखु पिके गाउँपालिकाले पुलको रुपमा काम गरि सहयोग गरिने छ । भुकम्प प्रवाहित लाभग्राहीले पुनर्निर्माणको सरकारबाट उपलब्ध गराईने रकम लिन राष्ट्रिय बाणिज्य बैंक सल्लेरीमा जान भौगोलिक विकटता र दुरीको हिसावमा पनि टाढा भएको हुदा उक्त कार्य यस गाउँपालिकामा सञ्चलित बैंकबाट गर्ने गरि आवश्यक पहल गरिने छ ।

३. **भौतिक पूर्वाधार** :

- **सडक** : यस क्षेत्रमा सडकको पूर्वाधार विकास गर्न निकै कठिन छ । निर्माण गरिने सडक निर्माण पछि वर्षा याममा पहिरो गई पुन बिग्रीने समस्या चुनौतिको रुपमा रहेको छ । गाउँपालिकाको स्रोत समेतलाई ख्यालमा राखि लिखु पिके गाउँपालिकाका सबै टोलमा मोटरबाटो पुर्याउने कार्यलाई प्रथामिकता दिईने छ, लिखु पिके गाउँपालिका भित्र अन्तर वडा जोडने सडकहरु बाह्रै महिना चल्ने गरि व्यवस्था गरिने छ । लिखु पिके गाउँपालिकाबाट सोलुदुधकुण्ड नगरपालिका जोडने सडक कम्तीमा १३ मिटर र गाउँपालिका भित्रका सडक कम्तीमा ७ मिटर चौडा हुने गरि व्यवस्था मिलाई सडकको नाममा लगत कट्टा गर्ने गरि व्यवस्था मिलाईने छ ।

- **खानेपानी** : खानेपानीको शुद्धीकरण गरेर मात्र पिउने, सरसफाईमा ध्यान दिने संस्कारको विकास गर्ने तर्फ ध्यान दिइनेछ । लिखु पिके गाउँपालिकाको विभिन्न वडा तथा टोलमा सुद्ध खानेपानीको व्यवस्था गरिने छ । संघीय सरकार प्रदेश सरकार तथा अन्य कुनै पनि निकायबाट खानेपानी सञ्चालन भएका वडा तथा टोलमा गाउँपालिकाको स्रोतबाट खानेपानीमा रकम विनियोजित गरिने छैन । सामान्य रुपमा टोल टोलमा खानेपानी मर्मत तथा खानेपानीकाको लागी अन्यत्रबाट व्यवस्था नभएको ठाउँमा यस गाउँपालिकाबाट व्यवस्था गरिने छ ।
- **भवन** : लिखु पिके गाउँपालिकाको क्षेत्र भित्र कुनै पनि भवन निर्माण गर्दा राष्ट्रिय पुनर्निर्माण प्राधिकरणको मापदण्ड अनुरूप गर्न व्यवस्था मिलाईने छ । गाउँपालिकाको स्रोतबाट निर्माण गरिने सामुदायिक सम्बन्धीत सस्था वा गाउँपालिकाको नाममा कित्ताकाट गरेर मात्र सामुदायिक भवन निर्माण गर्ने व्यवस्था मिलाईने छ ।
- **बिजुली** : लिखु पिके गाउँपालिकाका पाँच वटै वडामा बिजुली बत्तिको व्यवस्था मिलाईनेछ । लिखु पिके गाउँपालिका भित्रका निर्माणधिन मैली दोभान कुपाङ्खोला लघु जलविद्युत आयोजना र आडारे मार्ब लघु जलविद्युत आयोजनालाई छिटो भन्दा छिटो सम्पन्न गरि जनताको सहज पहुचको व्यवस्था मिलाईनेछ, लिखु पिके गाउँपालिका भित्रको उत्पादित बिजुलीबाट अपुग भएको ठाउँमा राष्ट्रिय प्रशारण लाईन विस्तारमा पहल गरिने छ ।
- तटबन्ध
- जल उत्पन्न प्रकोप नियन्त्रण
-

शिक्षा

स्वास्थ्य

पर्यटन

४. लिखु पिके गाउँपालिकामा कृषि अन्न तथा वालीहरु उत्पादनको लागि मौसम प्रतिकुल छ । यस क्षेत्रमा अनुकूल समयमा उत्पादन हुने आलु, धान, मकै, व्यवसायीक तरकारी, लगायतका अन्नको उत्पादन बढाउने तर्फ आवश्यक कार्यक्रमहरु ल्याइनेछ । पशुपालनको रुपमा भेडा, च्यांग्रा तथा चौरी गाईको व्यवसायिक उत्पादन गरी पशुजन्य उत्पादन अभिवृद्धि गर्नुका साथै निर्यात गर्नेतर्फ कार्यक्रमहरु ल्याइनेछ । पशुजन्य उद्योगहरु स्थापना गर्न प्रोत्साहन दिइनेछ ।

५. लिखु पिके गाउँपालिकाको खासगरी उपल्लो पिके पहाड तर्फको क्षेत्र नेपालको उत्कृष्ट पर्यटकीय गन्तव्य हो । यस क्षेत्रमा ट्रेकिङमा आउने पर्यटकको संख्या वृद्धि गर्न विशेष पहल गरिनेछ । साथै यस क्षेत्रमा होम स्टे सञ्चालनका लागी अध्ययन गरिनेछ । यस क्षेत्र भित्र रहेका ऐतिहासिक गुम्वा एवम् मानेहरुको उचित संरक्षण गरिनेछ । यस क्षेत्रमा भ्रमण गर्न

आउने स्वदेश तथा विदेशीहरूको संख्या वृद्धि गर्ने निति लिईएकोछ । त्यसका लागि पर्यटकहरू आउने पर्यटकीय मार्गहरूको बाटो सुधार गर्ने, होटल तथा अन्य सेवा उद्योगहरूको संख्या वृद्धि गर्ने, पर्यटन व्यवसाय गर्ने व्यक्ति तथा संस्थाहरूलाई प्रोत्साहन गर्ने, ट्रेकिङ रुटमा सेल्टर हाउस निर्माण गर्ने, पदयात्रीहरूको जानकारीका लागि ठाउँठाउँमा पर्यटकीय जानकारीहरू, उचाई तथा उक्त क्षेत्र भ्रमण गर्दा अपनाउनुपर्ने सावधानी तथा पुर्वतयारीका वारेमा जानकारी सहितका बोर्डहरू राख्ने कार्य यसै आर्थिक वर्षभित्र सम्पन्न गरिनेछ । यस क्षेत्रको सांस्कृतिक तथा स्थानीय कलाकृति, मौलिक सांस्कृतिक परम्परा तथा रितिरिवाजको राष्ट्रिय तथा अन्तराष्ट्रिय क्षेत्रमा प्रचार प्रसार गर्नका लागि डकुमेन्ट्री निर्माण गर्ने, सामाजिक सञ्जालबाट प्रचारप्रसार गर्ने तथा राष्ट्रिय टेलिभिजनबाट प्रसारण गर्ने लगायतका कार्यक्रमहरू सम्पन्न गरिनेछ ।

६. उर्जा विकासको महत्वपूर्ण पुर्वाधार हो । उर्जा क्षेत्रको विकासको लागि आवश्यक पहल गरिनेछ । यस गाउँपालिका क्षेत्रभित्र रहेका खोलानालाबाट विद्युत उत्पादनको लागि विभिन्न कम्पनिहरू आइसकेको अवस्था छ । यस्ता विद्युत उत्पादक कम्पनीहरू संग सहकार्य गरी हाइड्रो माध्यमबाट यस गाउँपालिकाको मुहार फेनका लागी काम गरिनेछ ।

७. आजको युग सुचना र सञ्चारको युग हो । सुचना र सञ्चार प्रविधिविना समृद्धिको परिकल्पना गर्न सकिँदैन । यस क्षेत्रमा रेडियो तथा एफएम सुनिने व्यवस्था तथा ईन्टरनेट सहितको सुचना प्रविधिको विकासका सम्भावनाबारे राष्ट्रिय आविष्कार केन्द्रसंग समन्वय गरिनेछ ।

८. यस क्षेत्रमा रहेका दलित, अल्पसंख्यक, अपांग, महिला लगायत लक्षित वर्गका लागि सशक्तिकरण गर्ने खालका कार्यक्रमहरू ल्याइनेछ । लैंगिक विभेदमार्फत महिलाको स्थान समाजमा पुरुषभन्दा न्युन छ, उनीहरूलाई समाजको मुल धारमा ल्याउने, घरको निर्णय प्रक्रियामा महत्वपूर्ण भुमिका खेल्ने, आफुले संविधान तथा कानुनबमोजिम पाउने हक अधिकारबारे जानकारी गराउने लगायतका कार्यक्रमहरू सञ्चालन गरिनेछ । अवको विकास अपांगमैत्री, बालमैत्री, महिलामैत्री बनाउनेतर्फ नीति अङ्गिकार गरिनेछ । अपांगता भएका बालबालिकाको लागि विद्यालयमा छात्रवृत्ति दिने, अपांगहरूलाई सरकारले दिने गरेको सामाजिक सुरक्षावापतको रकम पाएनपाएको सम्बन्धमा खोजी गरी नपाएको खण्डमा पाउने व्यवस्था गरिनेछ । दलित समुदायलाई गरिँदै आएको सामाजिक विभेदको अन्त्य गर्ने खालका कार्यक्रमहरू सञ्चालनमा ल्याइनेछ साथै आदिवासी जनजाति, लोपोन्मुख समुदाय तथा अल्पसंख्यकहरूलाई समेत विकासको मुलधारमा ल्याउन विभिन्न सिपमुलक तालिमहरूको व्यवस्था मिलाउन पहल गरिनेछ ।

९. सामाजिक सुरक्षा प्राप्त गर्ने व्यक्तिहरुको विवरण अद्यावधिक गरिनेछ । यस कार्यक्रम संघीय सरकार मार्फत सञ्चालन हुने भएपनि लाभग्राहीहरुको विवरण अनलाइन अद्यावधिक गर्नुका साथै सामाजिक सुरक्षा रकम समयमा नै प्राप्त गर्ने व्यवस्था मिलाइनेछ ।

१०. गाउँपालिका भित्रका जनतालाई सुरक्षित खानेपानीको प्रवन्ध मिलाउनका लागि पहल गरिनेछ । खानेपानीको अभाव भएका वस्तीहरुमा स्वच्छ खानेपानीको सुविधा उपलब्ध गराउन खानेपानी आयोजनाहरु सञ्चालन गरिनेछ । फोहोरमैला व्यवस्थापन गर्ने, खानेपानीको शुद्धीकरण गरेर मात्र पिउने, सरसफाईमा ध्यान दिने संस्कारको विकास गर्ने तर्फ ध्यान दिइनेछ ।

११. नगदेवालीको रुपमा रहेको अलैची को उत्पादन, प्रशोधन कार्यलाई व्यवस्थित गराउन आवश्यक पहल गरिनेछ । अलैची यस क्षेत्रको महत्वपूर्ण नगदेवालीभएको सवैलाई जानकारी भएकै कुरा हो । अलैचिको बजार विस्तार गर्दै उचित मुल्य प्राप्त गर्नका लागि विशेष पहल हुनेछ । साथै चिया विकासमा आवश्यक पहल गरिनेछ । यस क्षेत्रको जीवनबुटीको रुपमा रहेका महत्वपूर्ण जडिबुटी, सदुवा, पाँचऔले, सुनापती, लगाएतका जडिबुटी संकलन कार्यलाई थप व्यवस्थित गर्ने तर्फ पहल गरिनेछ । यस्ता जडिबुटी संकलन गर्न जाने व्यक्तिहरुको सुरक्षा, स्वास्थ्योपचार लगायततर्फ ध्यान दिइनेछ । यस्ता जडिबुटीको व्यवस्थित बजारको खोजी गर्ने र उचित मुल्य प्राप्त गर्नका लागि पहल गरिनेछ । यस क्षेत्रमा पाइने महत्वपूर्ण तथा बहुमुल्य जडिबुटीहरुको संकलन, प्रशोधन र बजारीकरणका लागि विभिन्न निकायसँग सहकार्य र समन्वय गरी उचित व्यवस्था गर्ने तर्फ ध्यान केन्द्रित गरिनेछ साथै यस क्षेत्रमा रहेका खानीको खोज अनुसन्धान तथा उत्खननको लागि यथोचित प्रयास गरिनेछ ।

१२. लिखु पिके क्षेत्र पछाडि पर्नाका एक महत्वपूर्ण कारण शिक्षा क्षेत्रमा पिछडीनु हो । यस गाउँपालिका क्षेत्रमा हाल रहेका अधिकांश विद्यालय अव्यवस्थित छन् । यस क्षेत्रका सामुदायिक विद्यालयमा कार्यरत स्थायी शिक्षकहरुलाई विद्यालयमा नै टिकाइराख्न विविध कार्यक्रमहरु ल्याइने छ । विद्यालयभन्दा बाहिर रहेका बालबालिकालाई विद्यालय क्षेत्रभित्र ल्याउनका लागि भर्ना कार्यक्रमहरु, अभिभावकको लागि जनचेतना कार्यक्रमहरु ल्याइनेछ । शिक्षाको संरचना पनि गाउँपालिकामा आइसकेको छ । विद्यालय क्षेत्र विकास कार्यक्रम, सवैका लागि शिक्षा, जीवनपर्यन्त शिक्षा, प्रौढ शिक्षा, प्राविधिक शिक्षा, चेलीवेटी शिक्षा, युवा शिक्षा, लगायतका कार्यक्रमहरुलाई अगाडि ल्याइनेछ । बालमैत्री विद्यालय, खेल्दै सिक्दै लगायतका कार्यक्रमहरुलाई समावेश गर्दै लगिनेछ । विद्यालयको पुर्वाधार विकास, वैदेशिक अनुदानलाई गाउँपालिकामार्फत ल्याउने, शिक्षकको पेशागत हकहित तथा कामप्रतिको प्रतिबद्धतामा वृद्धि गरी यस क्षेत्रको साक्षरता दर वृद्धि गर्नेतर्फ ध्यान केन्द्रित गरिनेछ ।

१३. जहाँका जनता स्वस्थ हुन्छन्, त्यस ठाउँको विकास छिटो हुन्छ, भन्ने मान्यतालाई आत्मसात गर्दै यस क्षेत्रमा स्वास्थ्य सेवा अभिवृद्धि गर्नेतर्फ पहल गरिनेछ । गाउँपालिका क्षेत्रभित्रमा स्वास्थ्य चौकि ३ वटा, बर्थिङ सेन्टर तिन एक वटा मात्र भएकोमा यस क्षेत्रको

प्रत्येक वडामा स्वास्थ्य चौकि स्थापना साथै वर्थीड सेन्टर स्स्थापनका लागी केन्द्रमा पहल गर्नुका साथै स्थास्थ्य कर्मीको बसाईलाई टिकाइराख्न उचित कार्यक्रमहरु सुरुवात गरिनेछ । नेपाल सरकारको नागरिक स्वास्थ्य विमा कार्यक्रम, म स्वस्थ मेरो गाउँपालिका स्वस्थ जस्ता कार्यक्रमहरुलाई अगाडि ल्याइनेछ । स्वास्थ्य कार्यालयको संरचना समेत यस कार्यालयमा आईसकेकोले उक्त स्वास्थ्य कार्यालयमार्फत भएका सम्पूर्ण कार्यक्रमलाई अक्षरसः पालना गरिनेछ । गाउँपालिकालाई पुर्ण सरसफाईयुक्त बनाउनका साथै बाल मृत्युदर तथा मातृमृत्युदर घटाउन महिला स्वयंसेविकाहरु परिचालन गर्न थप पहल गरिनेछ । युवा युवतीहरुको लागि किशोर किशोरी मैत्री शिक्षा, यौन तथा एच.आइ.भि. एड्स शिक्षा, सरुवा तथा नसर्ने रोगहरुको नियन्त्रणका लागि प्रचारप्रसार लगायतका कार्यक्रमहरु सञ्चालन गरिनेछ ।

१४. यस गाउँपालिका क्षेत्रमा बैंक तथा वित्तिय संस्थाहरु सञ्चालनमा छैनन् । नेपाल राष्ट्र बैंकको नीति तथा देशका सम्पूर्ण स्थानीय तहमा वित्तिय संस्था खोल्ने सरकारको घोषणालाई कार्यान्वयनमा ल्याउन सहजीकरण गरिनेछ साथै गाउँस्तरमा विभिन्न समुहमार्फत वचत गर्ने बानी बसाल्ने, ऋण लिएर लगानी गर्ने लगायतका कार्यमा सहजता ल्याउन स्थानीय स्तरमा सहकारी समुहहरु गठन गर्ने नीति लिइनेछ । वचत वृद्धि, पुँजी निर्माण, ऋण परिचालन मार्फत आम जनताको जीवनस्तरमा सुधार गर्ने तर्फ पहल गरिनेछ

१५. कार्यालयले आफै र आफ्नो मातहतका कार्यालयहरुमार्फत प्रवाह गर्ने सेवाको प्रभावकारिता, गुनासो व्यवस्थापन, सार्वजनिक सुनुवाई, सामाजिक परिक्षण, नागरिक वडापत्र, सुचनाको हकको प्रत्याभूति, पारदर्शिता, जवाफदेहिता, भ्रष्टाचार निवारण लगायतका कार्यहरुमार्फत सुशासन अभिवृद्धि गर्ने खालका कार्यहरुलाई उच्च प्राथमिकताका साथ कार्यान्वयन गर्दै लगिनेछ ।

१६. यस गाउँपालिका तथा अन्तर्गत काम गर्ने कर्मचारीहरुलाई काम गर्ने खालको वातावरण सिर्जना गरिनेछ, यस क्षेत्रमा कर्मचारी सँधै बस्ने, गाउँवासीको पीरमर्का सुन्ने, जनताको सेवाभाव जागृत गराउने र गाउँपालिकाका निर्णयहरुलाई अक्षरसः कार्यान्वयनमा ल्याउनका लागि तत्पर हुने अवस्थाको सिर्जना हुने वातावरण मिलाइनेछ । विकट भौगोलिक क्षेत्रमा आई काम गर्नुपर्ने बाध्यता भएकाले यथासक्य प्रोत्साहन भत्ताको व्यवस्था मिलाउनेतर्फ पहल गरिनेछ ।

१७. यस गाउँक्षेत्रका युवाहरुमा बेरोजगारीको दर उच्च छ, सक्रिय जनसंख्याको हिस्सा उच्च हुँदा पनि उक्त युवा जनशक्तिलाई रोजगारी प्रदान गर्न नसकिँदा एकातर्फ गरिबी न्युनीकरण हुन सकिरहेको छैन भने अर्कातर्फ उपलब्ध स्रोत साधनका समुचित परिचालन हुन नसकेको तीतो यथार्थ हाम्रो सामु छ । युवाहरुलाई उपलब्ध स्रोत साधनको परिचालन गरी रोजगारी

सिर्जनामार्फत गरिबी न्युनीकरण गर्ने, युवाहरुलाई सिर्जनात्मक कार्यहरुमा उत्प्रेरित गर्ने, खेलकुदतर्फ प्रोत्साहन गर्ने खालका युवालक्षित कार्यक्रमहरु ल्याइने छ ।

१८. यस वर्ष गाउँपालिका क्षेत्रभित्रका लागि तय गरिएको राजश्व उठाउने तर्फ पनि उत्तिकै पहल गरिनुका साथै यस क्षेत्र हिउँदमा बढी चिसो हुने हुनाले आर्थिक वर्षको शुरुमा नै योजना बनाएर काम गर्न शुरु गर्ने र समयमा नै गाउँपालिकाका कार्यक्रमहरु सम्पन्न गरिनेछ, साथै यस गाउँपालिकाभित्र केन्द्रिय योजनाहरु पार्न पहल गरिनेछ ।

यस गाउँपालिकाको एकिकृत, समावेशी र नतिजामुखी विकासका लागि केही समस्या र चुनौतीहरु विद्यमान छन् । जुन यस प्रकार प्रस्तुत गर्न चाहन्छु ।

- ❖ स्थानीय टोल, बस्ती र समुदायको परिचालन र सहभागिता बाटै सम्बोधन हुन सक्ने स-साना योजनाका मागहरु सम्बोधन गर्नुपर्ने अवस्था छ ।
- ❖ योजना छनौट प्रक्रियामा सचेतनाको अभावले प्रतिफल नदिने र अनुत्पादक क्षेत्रका योजनाहरु माग हुने विषयमा पर्याप्त सचेतना पुऱ्याउन सकिएको छैन ।
- ❖ जनसहभागितामा आधारित, सन्तुलित र न्यायोचित विकास गर्ने कार्य चुनौतीपूर्ण छ ।
- ❖ लक्षित समूहहरुमा जीवन-यापनका आधारभूत सीप प्रदान गरी आय-आर्जन वृद्धि गर्नेखालका कार्यक्रम छनौट र कार्यन्वयन गर्न चुनौती देखिएको छ ।
- ❖ सीमित स्रोत र साधनको कारण गाउँपालिकाको पूर्वाधार तयार गरी संस्थागत विकास तथा सुधार गर्न चुनौतीपूर्ण छ ।
- ❖ पूर्वाधारको अभाव तथा सेवा उद्योगको अभावमा पर्यटन प्रबर्द्धन गर्ने कार्य चुनौतीपूर्ण छ ।
- ❖ आयोजना सञ्चालनमा जनसहभागिता वृद्धि गर्दै पारदर्शीता, जवाफदेहिता, सुशासन र आयोजना प्रति अपनत्व अभिवृद्धि गर्ने कार्य चुनौतीपूर्ण देखिएको छ ।
- ❖ गाउँपालिकाको अधिकार क्षेत्रभित्रको कर संकलन गर्न करदाताहरुको अपेक्षित सहयोग प्राप्त गरी आन्तरिक आय अपेक्षित रुपमा वृद्धि गर्नु चुनौतीपूर्ण छ ।
- ❖ गाउँपालिकाको क्षमता र जन अपेक्षा बीच ठूलो अन्तर रहेको छ ।
- ❖ विकट भुगोल, सडक विहीनता, प्रतिकुल मौसमका कारण विकास गतिविधीहरु सञ्चालन गर्न र अनुगमन र मुल्यांकन गर्नका लागि चुनौति रहेको छ ।

उल्लेखित समस्याहरूका बीच यस गाउँपालिकामा थुप्रै अवसर र सम्भावनाहरू विद्यमान छन् ।

- ❖ संविधान कार्यान्वयनको पहिलो पाइलाका रूपमा गाउँपालिका स्थापना भएको एक वर्ष नपुग्दै जनताको विकास प्रतिको उत्साह, अपेक्षा र उर्जा बढ्दो छ ।
- ❖ विगत लामो समयदेखि जनप्रतिनिधिविहीन अवस्थाको अन्त्य भई स्थानीय तहको निर्वाचनपश्चात जनप्रतिनिधीहरूको पदवहाली भइसकेकाले जनमतअनुसार द्रुत गतिमा विकासका गतिविधिहरू सञ्चालन गर्ने साथै सोको जवाफदेहिता, पारदर्शिता कायम गरी सुशासन कायम गर्न सकिने सम्भावना रहेको छ ।
- ❖ स्थानीय तहमा नै योजना बनाई कार्यान्वयन हुने भएकाले आवश्यकता र मागमा आधारित विकासको सम्भावना बढेको छ । नगदेवाली, पर्यटन प्रवर्द्धन, हाइड्रोपावर तथा पशुपालनको माध्यमबाट स्थानीय जनताको आयस्तरमा वृद्धि गरी गरिबी न्यूनीकरण गर्ने तथा समावेशी र समतामुलक विकासको प्रचुर सम्भावना छ ।
- ❖ विगतमा अपेक्षित लाभ लिन नसकिएका सतुवा, सुनपाती, चिराइतो, च्याउ लगायतका बहुमुल्य जडिबुटीहरू संकलन गरी बजारीकरण गर्नका लागि प्रचुर संभावना रहेको छ ।
- ❖ मनमोहक ट्रेकिङ रुट, अनुपम प्राकृतिक सौन्दर्यले भरिपूर्ण स्थानहरू तथा प्राचिन गुम्बाहरू भएकाले पर्यटकीय स्थलको रूपमा विकास गर्न सकिने सम्भावना छ ।

आगामी आर्थिक वर्षको वार्षिक गाउँ विकास योजनाको प्रमुख उद्देश्यहरू यस प्रकार छन् ।

- ❖ गाउँपालिकाको आर्थिक, सामाजिक, पर्यटकीय एवं पूर्वाधार विकासको सम्भावनालाई उजागर गर्ने ।
- ❖ गाउँपालिकामा रहेको गरिबी न्यूनीकरण गर्न रणनीतिक योजनाहरूको तर्जुमा गर्ने,
- ❖ गाउँपालिकाको नीतिगत, संस्थागत र भौतिक पूर्वाधार स्थापना गर्ने ।
- ❖ सुशासन प्रवर्द्धन गरी विकास आयोजना एवं कार्यक्रमहरूलाई नतिजा मुलक र उत्पादन मुलक बनाउने ।
- ❖ सामाजिक आर्थिक रूपमा पछाडि परेको वर्गहरूलाई स्वरोजगार सृजना गरी आत्म निर्भर तर्फ उन्मुख गराउने ।

सभाध्यक्ष महोदय, अब म आगामी आर्थिक वर्षको आय प्रक्षेपणको विवरण पेश गर्न चाहन्छु ।

राजश्व परामर्श समितिको सिफारिस अनुसार आगामी आ.व. २०७४।७५ मा गाउँपालिकाले लगाउने कर तथा शुल्क, दस्तुर आदिबाट कुल ५ लाख राजश्व प्राप्त हुने अनुमान गरिएको छ । आ.व. २०७४।७५ को लागि स्वीकृत करको दर अनुसुचीमा उल्लेख गरिएको छ ।

उपस्थित महानुभावहरु,

मिति २०७४ साल जेष्ठ महिनाको १५ गते व्यवस्थापिका संसदमा केन्द्रिय सरकारका माननीय अर्थमन्त्रीले पेश गरेको बजेट घोषणामा आ.व. २०७४।७५मा यस गाउँपालिकाको लागि नेपाल सरकारले दिने वित्तिय समानीकरण अनुदानको हिस्सा रु. १० करोड प्राप्त हुनेछ । सोही बजेट वक्तव्यमा घोषणा भए अनुसार सशर्त अनुदानको रुपमा रु. ४ करोड २० लाख ४१ हजार प्राप्त हुनेछ । उक्त सशर्त अनुदानको कार्यक्रम समेत प्राप्त भैसकेको छ । राजश्व वाट कुल ५ लाख उठाउने लक्ष्य राखिएको छ । नेपाल सरकारको पुनर्संरचनाको कार्य अन्तिम चरणमा नपुगेको हुनाले यस वर्ष प्रदेश सरकार तथा अन्य स्थानीय तहबाट यस गाउँपालिकाको लागि प्राप्त हुने वित्तिय समानीकरण अनुदान, सशर्त अनुदान तथा समपुरक अनुदान लगायतका अनुदान तथा वित्तिय हस्तान्तरणका सम्भावनाहरु छैनन् ।

सभाध्यक्ष महोदय,

अब म व्ययको अनुमान प्रस्तुत गर्न चाहन्छु । नेपाल सरकारबाट प्राप्त शसर्त अनुदान, वित्तिय समानिकरण अनुदान एवं सम्भावित राजश्व समेतका आधारमा यस वर्षको कुल बजेट रु.१५,०६,४०,०००।- (पन्ध्र करोड आठ लाख चालीस हजार) मध्ये शसर्त अनुदानमा रु ४,२०,४१,०००।- (चार करोड विस लाख एकचालीस हजार), चालुतर्फ जम्मा रु ३,६५,०००००।-(तिन करोड पच्यासी लाख), स्वास्थ्य, कृषी, पशु एवं शिक्षा, साहित्य, पुर्वाधार सार्वजनिक निर्माण समेतका पुँजीगत तर्फ रु. ७,००,२९,९००।-(सात करोड उनन्तीस हजार नौ सय)विनियोजन गरिएको छ । योजनाहरुको विस्तृत विवरण अनुसुचीमा उल्लेख गरिएको छ । पुँजीगत तर्फका कार्यक्रमहरुमध्ये आर्थिक विकास, सामाजिक विकास, पुर्वाधार विकास, वातावरण तथा विपद् व्यवस्थापन, संस्थागत विकास तथा सेवा प्रवाह तथा वित्तिय व्यवस्थापन र सुशासन तर्फ यथेष्ट रकम विनियोजन गरिएको छ । प्रस्तुत नीति तथा कार्यक्रमहरुको कार्यान्वयनबाट गाउँपालिका क्षेत्रको आर्थिक, सामाजिक एवं पुर्वाधार विकासको सम्भावना उजागर भई समुदायमा आधारित समावेशी विकासको आधार खडा हुने अपेक्षा लिइएको छ ।

आदरणीय उपस्थित सम्पूर्ण महानुभावहरु,
यस गाउँपालिकाको पहिलो गाउँसभाद्वारा पारित वार्षिक बजेट, नीति र कार्यक्रमहरु सार्वजनिक गर्न आयोजित यस समारोहमा आफ्नो व्यस्तताको बावजुद पनि हाम्रो आतिथ्यता स्वीकार गरी हामीलाई आफ्नो कार्य प्रति अभिप्रेरित गर्ने प्रमुख अतिथिज्यू लगायत सम्पूर्ण अतिथिज्यूहरु प्रति हार्दिक कृतज्ञता व्यक्त गर्न चाहन्छु । त्यसैगरी पहिलो गाउँसभाको तयारीको क्रममा विभिन्न चरणमा आफ्नो अमूल्य सुझाव र सहयोग सहित सहभागी हुनु भएका गाउँपालिकाका सम्पूर्ण जनसमुदायहरु, गाउँपालिकाका कार्यकारी अधिकृत ज्यू, वडाध्यक्ष ज्यूहरु, गाउँकार्यपालिकाका सदस्य ज्यूहरु, विषयगत समितिका संयोजक तथा सदस्य ज्यूहरु, गाउँपालिकाका कर्मचारी , विभिन्न विषयगत कार्यालयका प्रमुख एवं प्रतिनिधि, दातृ निकाय, गै.स.स., नागरिक समाज, पत्रकार मित्रहरु, सुरक्षाकर्मी लगायत अन्य सम्पूर्ण सरोकारवालाहरुमा समेत हार्दिक आभार व्यक्त गर्न चाहन्छु । त्यसै गरी सहभागितात्मक योजना तर्जुमाको प्रक्रियाको शुरुवात सँगै आजको यस सार्वजनिकीकरण समारोहलाई सफलता पूर्वक सम्पन्न गर्ने समयसम्म गाउँपालिकाका सम्पूर्ण कर्मचारीहरु तथा पदाधिकारीहरुले पुऱ्याएको योगदानका लागि उच्च मुल्यांकन गर्दै आभार प्रकट गर्न चाहन्छु । अन्त्यमा प्रस्तुत योजना, नीति र कार्यक्रमहरुको सफल कार्यान्वयनमा सबैबाट रचनात्मक सहयोग प्राप्त हुने विश्वास लिँदै बजेट कार्यान्वयनका लागि सहयोगको अपेक्षाका साथ विदा हुन अनुमति चाहन्छु ।

धन्यवाद !